

ಅಕಾಲಿಕ ಮಳೆ ಹಾಗೂ ಹಾನಿ.....?


ಈ ವರ್ಷ ಮಾರ್ಚ್ ತಿಂಗಳ ಮಧ್ಯಂತರ ವಾರದಲ್ಲಿ ಕರ್ನಾಟಕದ ಅನೇಕ ಪ್ರದೇಶಗಳಲ್ಲಿ ಅನಿರೀಕ್ಷಿತವಾಗಿ ಮಳೆ ಸುರಿದಿದೆ. ಒಂದೆಡೆ ಅಲ್ಪ, ಮತ್ತೊಂದೆಡೆ ಭಾರಿಯಾಗಿ ಬಿದ್ದ ಮಳೆಯಿಂದ ಕೃಷಿಕರನೇಕರಿಗೆ ಸುಗ್ಗಿ ಹಾಗೂ ಮಾರಾಟದ ಕಾಲದಲ್ಲಿ ತೊಂದರೆಯುಂಟಾಗಿದೆ. ಹೊಲದಲ್ಲಿರುವ ಜೋಳ ಹಾಗೂ ಗೋವಿನಜೋಳದ ತೆನೆ ಮತ್ತು ದಂಟುಗಳು ಮಳೆಗೆ ಸಿಕ್ಕಿವೆ, ಮಾರಾಟಕ್ಕೆ ಸಿದ್ಧವಾದ ಹಣ್ಣುಗಳು ದ್ರಾಕ್ಷಿ ಬಳ್ಳಿಯಿಂದ ಜಾರಿ ನೆಲದ ಪಾಲಾಗಿವೆ, ಮಾವಿನ ಮಿಡಿ ಹಾಗೂ ಚಿಕ್ಕ ಕಾಯಿಗಳು ಉದುರಿ ಬಿದ್ದಿವೆ, ಬಿಡಿಸಲಾರದ ಹತ್ತಿಯು ಹೊಲಸಾಗಿ ಹೋಗಿದೆ. ಗುಂಪಿ ಹಾಕಿದ ಕತ್ತರಿಸಿದ ತೊಗರೆ ಗಿಡಗಳು ನೆನೆದು ಹೋಗಿವೆ, ಕೊಯ್ಲಿಗೆ ಬಂದ ಗೋಧಿಯ ಪೈರು ಅಡ್ಡಬಿದ್ದಿದೆ.....ಎಂದು ಪಟ್ಟಿ ಮಾಡುತ್ತಾ ಹೋಗಬಹುದು. ಇಲ್ಲಿ ಗಮನಿಸಬೇಕಾದ ಅಂಶವೆಂದರೆ ನಮ್ಮ ಬೇಸಾಯ ಕ್ರಮದಲ್ಲಿ ಅನುಸರಿಸಿದ ಪದ್ಧತಿಗಳಿಗೆ ಮಳೆ (ಹವಾಮಾನ) ಅನುಕೂಲಕರವಾಗಿಲ್ಲ ಎಂಬುದು. ಆದರೆ ನಿಸರ್ಗದ ಆಟದ ಮುಂದೆ ನಮ್ಮ ಲೆಕ್ಕಾಚಾರ ತಪ್ಪಿದೆ. ಹೀಗಾಗುತ್ತಿರುವುದು ಇದೇ ಮೊದಲಲ್ಲ. ಈ ಹಿಂದಿನ ಅನೇಕ ವರ್ಷಗಳ ಕೃಷಿ ಅನುಭವವಿರುವವರು ತಮ್ಮ ಮುಂದಾಲೋಚನೆ ಹಾಗೂ ಮುಂಜಾಗ್ರತೆಗಳಿಂದ ಈ ತೆರನಾದ ತೊಂದರೆಯನ್ನು ಸಮರ್ಥ ರೀತಿಯಲ್ಲಿ ನಿರ್ವಹಿಸಿದ್ದಾರೆ. ಬೀಜ, ಬೆಳೆಯುತ್ತಿರುವ ಪೈರು, ಬೆಳೆದು ನಿಂತ ಫಸಲು, ತೆನೆ, ಧಾನ್ಯ, ಹಣ್ಣು, ತರಕಾರಿ ಮುಂತಾದವುಗಳನ್ನು ನಿಸರ್ಗ ವೈಪರೀತ್ಯಗಳಿಂದ ಸಂರಕ್ಷಿಸುವುದನ್ನು ಅನುಭವದಿಂದ ಕರಗತಮಾಡಿಕೊಳ್ಳಲು ಸಾಧ್ಯ. ಇದನ್ನೇ ಹೇಳುವುದು “ಇತಿಹಾಸದಿಂದ ಪಾಠ ಕಲಿಯಬೇಕು” ಎಂದು.

ಇಂತಹ ಸಂದರ್ಭಗಳಲ್ಲಿ ಆಗಿ ಹೋದುದರ ಬಗ್ಗೆ ಚಿಂತಿಸುವುದಕ್ಕಿಂತ ಮುಂದೇನು ಮಾಡಬೇಕು ಎನ್ನುವತ್ತೆ ಗಮನ ಹರಿಸಬೇಕು. ಹೊಲದಲ್ಲಿ ಬಿದ್ದಿರುವ ಕಸ, ಬೆಳೆಯುಳಿಕೆಗಳನ್ನು ಹೊಲದಲ್ಲಿಯೇ ಮಣ್ಣಿನಲ್ಲಿ ಸೇರಿಸುವುದರಿಂದ ಮಣ್ಣಿನ ಫಲವತ್ತತೆ ಹೆಚ್ಚಾಗುವುದು. ಇರುವ ಹಸಿಯನ್ನು ಹದವರಿತು ಮುಂದಿನ ಕೃಷಿ ಕಾರ್ಯಗಳಿಗೆ ಮೊದಲ ಹೆಜ್ಜೆ ಎಂದು ಪರಿಗಣಿಸಬೇಕು. ಮಾಗಿ ಉಳಿಮೆ ಮಾಡುವುದರಿಂದ ಮಣ್ಣು ಶ್ರೀಮಂತಗೊಳ್ಳುವುದಲ್ಲದೆ ಪೀಡೆಗಳಿಂದ ಮುಕ್ತವಾಗುತ್ತದೆ. ನಂತರದ ಮಳೆಗಳು ಬರುವ ಮೊದಲು ಬದು, ಮಡಿ ಮುಂತಾದ ಉಪಾಯಗಳನ್ನು ಅಳವಡಿಸಿಕೊಂಡು ಪ್ರತಿಯೊಂದು ಹನಿ ನೀರೂ ಹೊಲದಲ್ಲಿಯೇ ಇಂಗುವಂತೆ ಮಾಡುವುದು ಪ್ರಾರಂಭಿಕ ಅವಶ್ಯಕತೆ. ಈ ಹೊತ್ತಿನಲ್ಲಿ ಪಶುಪಾಲಕರಲ್ಲಿ ವಿನಂತಿ ಇಷ್ಟೇ, ಹಸಿ ಮೇವನ್ನು ಸಂಪೂರ್ಣವಾಗಿ ಒಣಗಿಸದೆ ಬಣವಿ ಅಥವಾ ಗುಂಪಿ ಮಾಡಿ ಸಂಗ್ರಹಿಸಬಾರದು. ಅಲ್ಲದೇ ಮುಂಬರುವ ದಿನಗಳಲ್ಲಿ ಯಾವುದೇ ಪಶು ಆಹಾರಕ್ಕೆ ಬಳಸುವ ಮೇವು, ಧಾನ್ಯ ಅಥವಾ ಉಪಪದಾರ್ಥಗಳ ಮೇಲೆ “ಕಾಡಿಗೆ” (ಕಪ್ಪು ಶಿಲೀಂಧ್ರ ಪೀಡಿತ) ಅಥವಾ ವಿಭಿನ್ನ ಬಣ್ಣದ ಪುಡಿಯಂತಹ ಪದಾರ್ಥ ಕಂಡುಬಂದಲ್ಲಿ ಅದನ್ನು ಪಶು ಆಹಾರವಾಗಿ ಉಪಯೋಗಿಸಬಾರದು. ಬಳಸಿದಲ್ಲಿ ಪಶುಗಳಿಗೆ ನಾನಾ ರೀತಿಯ ತೊಂದರೆಗಳು ತಪ್ಪಿದ್ದಲ್ಲ.

ಪ್ರತಿ ವರ್ಷ ಏಪ್ರಿಲ್ 7 ರಂದು ವಿಶ್ವ ಆರೋಗ್ಯ ದಿನ, 22 ರಂದು ಭೂಮಿ ದಿನ ಹಾಗೂ 23 ರಂದು ವಿಶ್ವ ಪುಸ್ತಕ ದಿನ ಆಚರಿಸಲಾಗುತ್ತಿದೆ. ಈ ದಿನಗಳಿಗೆ ಸಂಬಂಧಿಸಿದ ಕೆಲವು ಪೂರಕ ಲೇಖನಗಳು ತಮ್ಮ ಮುಂದೆ ಇವೆ. ಎಂದಿನಂತೆ ಓದುಗರ ಟೀಕೆ-ಟಿಪ್ಪಣಿ-ಸಲಹೆಗಳಿಗೆ ಸ್ವಾಗತ.

ಅಂದ ಹಾಗೆ ಹೇಳಲು ಮರೆತಿದ್ದೆ, ವಿಶ್ವವಿದ್ಯಾಲಯದ ವಿಜ್ಞಾನಿಗಳು ಹಾಗೂ ಅನುಭವಿ ಪ್ರಗತಿಪರ ರೈತರು ಹಂಗಾಮಿಗೆ ತಕ್ಕ ಲೇಖನಗಳನ್ನು ನೀಡುತ್ತಾ ಬಂದಿದ್ದಾರೆ ನಿಜ ಆದರೆ ಇನ್ನೂ ಹೆಚ್ಚಿನ ಸಂಖ್ಯೆಯಲ್ಲಿ ಕೃಷಿ ಸಮುದಾಯದ ಒಳಿತಿಗಾಗಿ ಬರೆಯುವುದನ್ನು ಮುಂದುವರಿಸುವರಾಗಿ ನಂಬುತ್ತೇವೆ.

ವಂದನೆಗಳೊಂದಿಗೆ,


ಸಂಪಾದಕ (ಪ್ರ.)